

## Ársrágreiðing 2015 - Føroysk Myndlistafólk

Felagið Føroysk Myndlistafólk hevði aðalfund fríggjadagin 20. november 2015.

Formaður felagsins, Ole Wich, legði út við at greiða frá virksemini felagsins síðsta árið.

Millum annað greiddi formaðurin frá um at, tá ið almennu Føroyar fer undir nýggjar byggjiverkætlanir, so skal ávísur partur av byggjikostnaðinum setast av til list. Fyrstu stigini eru tikin til hetta í samband við miðsnámsskúlan í Marknagil. Felagið Føroysk Myndlistafólk arbeiðir fyri, at mannagondirnar verða so góðar sum gjørligt, og at rødd listafólka verður hoyrd.

Várframsýningin 2015 lat upp 10. apríl í Listasavni Føroya, har Jóhan Martin Christiansen bjóðaði vælkomnin og síðani helt Bjørn Kalsø røðu. 23 listafólk luttóku, har 9 vóru við fyri fyrstu ferð. Sigrun Gunnarsdóttir, Jóhan Martin Christiansen og Ole Wich sótu í úrvalsnevndini.

Í kjalarvørinum av at upphavsráttur varð yvirtikið sum føroyskt málsøki, skal lóg skrivast, ið hóskar til føroysku viðurskiftini. Tó er lógin ikki klár enn, og av somu orsök er ongin stuðul goldin út úr Fjølritagrunninum í nøkur ár.

Nú tykist at okkurt ítøkiligt listarligt virksemini kann fara í gongd í Kommunuskúlanum. Beint fyri aðalfundin var nevndin framvið og hugdi eftir grafiskum verkstaði, sum m.a. Jóna Rasmussen hevur staðið fyri at fáa í lag.

Síðani Listaleypruin varð settur á stovn, hevur Norðurlandahúsið saman við Kommunufelagnum og Mentamálaráðnum staðið fyri hesum arbeiðinum. Men í ár er umsitingin flutt til LISA. Listaleypurin er ein góður móguleiki, hjá listafólkum at koma út á fólkkaskúlnar kring landi.

Í summar vórðu umvælingarnar av Listamannahúsinum á Dalatrøðni, tað vil siga húsini hjá Janusi Kamban, endiliga lidnar. Listafelag Føroya, sum varar av ognini, skipaði fyri almennari móttøku, og kunnaði um at húsini nú eru opin hjá listafólki at arbeiða í. Hetta eru vit í felagnum Føroysk Myndlistafólk sera fegin um!

Sum heild arbeiðir felagið Føroysk Myndlistafólk fyri at styrkja um viðurskiftini hjá øllum føroyskum myndlistafólkum, at røkta tey sambond vit longu hava, og at samstarva við onnur viðkomandi, tá ið tørvur er á tí, millum annað við at vera áhaldandi í samskiftinum við Mentamálaráðið, Tórshavnar Kommununi, Listasavn Føroya, Listafelag Føroya, Myndlistasambandið, LISA o.s.v.

### ROKNSKAPUR

Eftir frágreiðing formannsins legði kassameistarin, Sigrun Gunnarsdóttir, grannskoðaða roknskapin fram, sum vísti at figgjarliga støða felagsins er góð. Ymiskar inntøkur eru, m.a. limagjald og frá Várframsýningini 2015.

### LISTASAVN FØROYA

Ingi Joensen greiddi frá um Listasavn Føroya, m.a. er Nils Ohrt settur sum stjóri á savninum trý ár afturat, og at ætlanir eru um at byggja savnið út fyri á leið 50 milliónir krónir. Eftir nøkur ár við dalandi vitjanartølum, er nú aftur komin vend í. Savnið hevur keypt verk fyri umleið kr 300.000.

## **NEVNDIR**

Ole Wich, formaður í felagnum, stóð fyri vali. Ole Wich hevur sitið í nevdini síðani 2010. Finnleif Mortensen var einasti limur, ið varð stillaður upp, og er nú valdur inn í nevdina fyri felagið.

Í nevdina fyri Várframsýningina sótu Ole Wich, Sigrun Gunnarsdóttir og Jóhan Martin Christiansen. Fyri Ole og Sigrun eru Randi Samsonsen og Jón Sonni Jensen vald inn. Fyrireikingarnar til Várframsýningina 2016 fara í gongd skjótast gjørligt.

Aðalfundurin bleiv rundaður av við, at felagið takkaði fráfarandi formanni Ole Wich fyri sítt arbeiði, og ein heilsan og gáva varð honum handað.

Eftir aðalfundin hevur nevdin skipa seg við Sigrun Gunnarsdóttir sum kassameistara, Finnleif Mortensen sum skrivara og Jóhan Martin Christiansen sum formann.

Vegna nevdina

Jóhan Martin Christiansen, formaður

Keypmannahavn, 7. desember 2015